

## نام نہاد "تحفظ حقوق نسواں بل"

مدیر التحریر

اللہ تعالیٰ نے مخلوقات سے کائنات کو رونق بخشی تو ہر مخلوق کے لیے اس کی ضروریات، سہولیات اور تقاضوں کے مطابق وسائل مہیا فرمائے اور ہر ایک کے حدود کی تعیین فرمائی۔ ان مخلوقات میں سے بنی نوع انسان کو ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ [التین: 4] فرما کر "اشرف المخلوقات" بننے کا شرف اور اعزاز عطا فرمایا۔

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ إِنَّ اللَّهَ عَلِيمٌ خَبِيرٌ﴾ [الحجرات: 1] میں اشرف المخلوقات کے معیار پر پورا اترنے کا واحد فارمولہ بیان فرمایا کہ یہ صرف "پرہیزگاری" ہے۔

جب "اشرف المخلوقات" اپنی حیثیت سے نا آشنا ہو کر احساس کمتری کا شکار ہو جاتا ہے، تو اسے "پرہیزگار" کے مقابلے میں "فاسق" زیادہ "روشن خیال" نظر آنے لگتا ہے۔ بیچارے کو "مسلمانوں" سے "کافر" زیادہ اچھے لگتے ہیں۔ اور ان کے نقش قدم پر چلنے کو اخروی تو شاید نہیں، دنیاوی سعادت ضرور سمجھنے لگتا ہے۔ جیسا تو اسے رب ذوالجلال کے نازل کردہ "قانون زندگی" سے کافروں کے بنائے ہوئے قوانین میں "حقوق انسانی" کا زیادہ تحفظ محسوس ہوتا ہے!!

"اسلامی" جمہوریہ پاکستان کے عظیم ترین صوبے "پنجاب" کے اہل اسلام کے ووٹوں کی طاقت سے بھاری مینڈیٹ لے کر برسر اقتدار آنے والی مسلم لیگ حکومت اپنے پارٹی کے نام "مسلم" کو دغا دہار کر کے کافرانہ روشن خیالی کا خیر مقدم کرتے ہوئے "تحفظ حقوق نسواں" کے نام سے مسلمانان پاکستان پر ایک ایسی قوم کے خود ساختہ قانون کو مسلط کرنا چاہتی ہے، جس کی اکثریت "صنف نازک" کو باقاعدہ قانونی اجازت سے "ٹشوپیپر" کی طرح استعمال کرتی ہے۔ اس کے نتیجے میں ان "روشن خیال" لوگوں کی بہت بڑی تعداد کو باپ کا پتہ ہی نہیں ہے۔

اور جن کو پتہ ہوتا ہے، وہ بھی اپنے والدین کی حلال و حرام کمائی سے پل کر جوان ہو جاتے ہیں تو انہیں بوڑھے والدین کی سرپرستی راس نہیں آتی۔ اب ”مادر پدر آژاد“ روشن خیال اولاد ”مادر اور پدر“ کے وجود کو اپنی عیاشی میں رکاوٹ سمجھتے ہیں، تو انہیں حکومت کے قائم کردہ ”Old House“ میں چھوڑ آتے ہیں۔ پھر سال میں کرسمس اور ”فادر ڈے، مدر ڈے“ کے دنوں میں ایک ایک کیک پیش کر کے یا کارڈ بھیج کر ان سے اپنی نسلی تعلق کے اقرار کی تجدید کر لیتے ہیں!!

یہ لوگ ہم مسلمانوں کو طعنہ دیتے ہیں کہ تمہارے ہاں حقوق نسواں اور حقوق انساں کے تحفظ کا کوئی قانون نہیں۔ اب بیچارے جاہل مسلمان ”احساس کمتری“ میں ڈوب مرتے ہیں۔ پھر ان کفار کا پسندیدہ نظام ”جمہوریت“ انہیں اس خود ساختہ ”کمتری“ سے نکلنے کا راستہ بھی دکھاتی ہے۔

اسی احساس کمتری کے نتیجے میں 29 فروری 2016ء کو پنجاب اسمبلی سے تحفظ حقوق نسواں کی قرارداد منظور ہو جاتی ہے، جس کی ایک شق کے مطابق ”اگر کوئی خاتون شکایت کرے کہ اس کے خاوند نے اسے سزا دی ہے، تو فوراً پولیس، بیچارے آدمی کو اس کے گھر سے دو دن کے لیے بے گھر کر دے گی۔ پیاری بیوی کا ناپسندیدہ شوہر ”بڑے بے آبرو ہو کر ترے کوچے سے ہم نکلے“ کا نعرہ لگاتے ہوئے 48 گھنٹے کسی ہوٹل میں یا فٹ پاتھ پر زندگی کی تلخیاں برداشت کرتا رہے گا..... اس سے یقیناً گلی محلے میں اس گھریلو ناچاقی کو خوب شہرت ملے گی..... اس کے بعد بیچارے کو اپنا سامنہ بنا کر گھر میں داخلے کی اجازت ملے گی۔ انسانوں اور ان کی طبیعت و مزاج کے خالق ”اللہ تعالیٰ“ نے گھریلو تنازعات کے حل کا جو فارمولہ عرش عظیم سے جبریل امین علیہ السلام کے ذریعے رسالت مآب صلی اللہ علیہ وسلم پر نازل فرمایا ہے، اس میں ”انسانی اور نسوانی حقوق“ کا تحفظ ہے، یا کفار سے درآمد کردہ اور فساق کے منظور کردہ قانون میں؟ ملاحظہ کیجیے:

{1}: کاح کے لیے پرہیزگاری و دینداری کو دیگر خوبیوں پر ترجیح دینے کی تلقین:

حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا: ”تُنكحُ المرأةَ لأربعٍ: لِمَالِهَا وَلِحَسْبِهَا وَجَمَالِهَا وَلِدِينِهَا، فَاظْفَرُ بِذَاتِ الدِّينِ تَرِبْتُ يَدَاكَ“ | البخاري ج: ۵، ص: ۹۰، مسند ج: ۵۳، (۱۴۶۶)، ۵۴ (۷۱۵) [”عموماً خاتون سے شادی میں چار چیزوں کو مدنظر رکھا جاتا ہے: مال، حسب، حسن اور دین۔ پس اے مسلم! تجھے دیندار خاتون کو ترجیح دے کر اپنی زندگی کو کامیاب و کامران کرنا

چاہیے، (بصورت دیگر) تیرے ہاتھ خاک آلود ہوں۔“

{2}: نکاح کی صحت کے لیے عورت کے ”ولی“ کی اجازت لازمی شرط ہے۔

فرمان الہی ہے: ﴿وَلَا تَنْكِحُوا الْمُشْرِكِينَ حَتَّىٰ يُؤْمِنُوا﴾ [البقرة ۲۲۱]، ﴿فَلَا تَعْضَلُوهُنَّ أَنْ يَنْكِحَنَّ أَرْوَاجَهُنَّ﴾ [البقرة ۲۳۲] اور اس کا سبب نزول حدیث معقل بن یسار رضی اللہ عنہ [البخاری ح: ۵۱۳۰]، ﴿وَأَنْكِحُوا الْأَيَامَىٰ مِنْكُمْ﴾ [النور ۳۲] ”حدیث عائشہ:“ نکاح الناس اليوم: يخطب الرجل إلى الرجل وليته أو ابنته فيصدقها ثم ينكحها“ [البخاری ح: ۵۱۲۷] فرمان نبوی: ”لا نكاح إلا بولي“ [البخاری ترجمة الباب، أبو داؤد ح: ۲۰۸۵، الترمذی ح: ۱۱۰۱ عن أبي موسى رضی اللہ عنہ، ابن ماجہ ح: ۱۸۸۰، ۱۸۸۱] ”ولی کے بغیر نکاح منعقد نہیں ہوتا۔“

{3}: نکاح کا اعلان ہونا ضروری ہے، اس سلسلے میں دو گواہ بالکل لازمی ہیں۔

﴿وَلَا تُتَّخَذَاتِ أَخْدَانٍ﴾ [النساء ۲۵] ”خفیہ عاشقی کرنے والیاں نہ ہوں۔“ حضرت عبداللہ بن عباس رضی اللہ عنہ کا بیان ہے: ”البعایا اللاتی ینکحن انفسهن بغیر بینة“ [الترمذی ح: ۱۱۰۳ و صحیح وقفہ] ”وہ عورتیں بد کردار ہیں جو بغیر گواہ کے اپنا نکاح خود کراتی ہیں۔“ آگے امام ترمذی کہتے ہیں: صحابہ کرام رضی اللہ عنہم اور تابعین اہل علم کا عمل اسی کے مطابق ہے۔ سب نے بلا اختلاف کہا ہے کہ گواہوں کے بغیر نکاح نہیں ہوتا۔

{4}: نکاح بالکل سنجیدگی کے ساتھ اور دائمی تعلق کی نیت سے ہونا لازمی ہے:

فرمان الہی ہے: ﴿مُحْصِنِينَ غَيْرَ مُسَافِحِينَ﴾ [النساء ۲۴] ”مستقل روکنے کی نیت سے نکاح کریں عارضی عیاشی کی خاطر نہیں۔“ ﴿مُحْصَنَاتٍ غَيْرَ مُسَافِحَاتٍ وَلَا مُتَّخَذَاتِ أَخْدَانٍ﴾ [النساء ۲۵] ”مستقل روکی جانے والیاں ہونی چاہئیں صرف عیاشی چاہنے والیاں نہیں، اور نہ خفیہ عشق بازی کرنے والیاں۔“ ابو موسیٰ اشعری رضی اللہ عنہ سے حدیث روایت ہے: ”إِنَّ اللَّئِمَةَ لَا يُحِبُّ الدَّوَّاقِينَ وَلَا الدَّوَّاقَاتِ“ [المعجم الأوسط للطبرانی ۷۸۴۸، مسند البزار ۳۰۶۴] ”بیشک اللہ تعالیٰ زیادہ (مختلف افراد کو) خوب چکھنے والے مردوں اور عورتوں کو بالکل پسند نہیں کرتا۔“

فرمان نبوی ہے: ”إِنَّمَا الْأَعْمَالُ بِالنِّيَّاتِ“ [متفق علیہ] ”تمام اعمال کی شرعی حیثیت کا دار و مدار

ان کی نیتوں پر ہے۔“

{5}: ”جس طرح مرد مختلف خوبیوں اور خامیوں کا مجموعہ ہوتا ہے، اسی طرح عورت میں بھی کچھ خوبیوں کے ساتھ کچھ خامیاں بھی ہو سکتی ہیں۔“ اس حقیقت کی روشنی میں بیوی کی خوبیوں کو مد نظر رکھتے ہوئے اس کی خامیوں کو برداشت یا نظر انداز کرنے کی تلقین:

﴿وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا﴾ [النساء: 19] ”اور ان بیویوں کے ساتھ اچھی طرح زندگی گزارو، اگر تمہیں وہ پسند نہ بھی ہوں تو امید رکھو کہ تم کسی چیز کو پسند نہ بھی کرتے ہوں، لیکن اللہ تعالیٰ اسی میں تمہارے لیے بہت ساری بھلائیاں عطا فرمائے۔“

{6}: بیوی کو خاوند سے محبت کرنے اور اس کی اطاعت کرنے کی تلقین:

فرمان الہی ہے: ﴿فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ﴾ [النساء: 34] ”پس نیک خواتین اطاعت شعار ہوتی ہیں اور غائبانہ طور پر تحفظ دینے والی ہوتی ہیں، جیسے کہ اللہ تعالیٰ نے حفاظت کا انتظام فرمایا ہے۔“ عبد اللہ بن عمرو رضی اللہ عنہ کہتے ہیں کہ رسول اللہ ﷺ نے فرمایا: ”الدنيا متاعٌ وخير متاع الدنيا المرأة الصالحة“ [مسلم ح: 64 (1467)] ”دنیا فائدہ اٹھانے کی جا ہے اور اس کا سب سے بہتر فائدہ نیک خاتون ہے۔“ عبد اللہ بن عباس رضی اللہ عنہ کا بیان ہے کہ رسول اللہ ﷺ نے حضرت عمر رضی اللہ عنہ سے فرمایا: ”ألا أخبرك بخير ما يكتنز المرأة الصالحة، إذا نظر إليها سرته وإذا أمرها أطاعته وإذا غاب عنها حفظته“ [أبو داؤد ح: 1664] ”کیا میں تجھے آدمی کا جمع کردہ بہترین خزانہ بیان نہ کروں: یہ خزانہ نیک خاتون ہے، جب وہ اسے دیکھے تو اس کو خوش کر دے، جب اسے حکم دے تو فرمان برداری کرے، اور جب وہ اس سے غائب ہو تو اس کی حفاظت کرے۔“

{7}: کنبے کی سرپرستی مرد کا فریضہ ہے:

فرمان الہی ہے: ﴿وَلَا تَتَمَنَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ﴾ [النساء: 32] ”اور اس فضیلت کی تمننا مت کرو جو اللہ تعالیٰ نے تم میں سے کسی کو کسی پر عطا فرمائی ہے۔“ ﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ﴾ [النساء: 34] ”مرد ہی خواتین

کے سر پرست ہیں؛ کیونکہ اللہ تعالیٰ نے ان میں سے بعض کو بعض پر فضیلت عطا فرمائی ہے، اور اس لیے بھی کہ وہی اپنا مال خرچ کرتے ہیں۔“

{8}: آدمی اپنی بیوی کی اصلاح کے لیے خود کوشش کرے:

فرمان الہی ہے: ﴿وَاللَّائِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا﴾ [النساء 34] اور وہ خواتین جن سے ناچاتی کا تمہیں اندیشہ ہو جائے انہیں وعظ و نصیحت کرو۔ (اگر اس سے باز نہ آئے تو) انہیں اپنے بستروں سے الگ رکھو۔ (اگر اس سے بھی اصلاح نہ ہو جائے تو) انہیں مارو، پھر اگر وہ تمہاری بات مان لیں تو ان کے خلاف اور کوئی راہ اختیار نہ کرو۔“ جابر بن عبد اللہ ؓ کا بیان ہے کہ رسول اللہ ﷺ نے حجۃ الوداع کے خطبے میں انسانی حقوق کا جامع اسلامی منشور پیش فرماتے ہوئے ”ان کو مارنے“ کے حکم قرآنی میں یہ اصول بیان فرمایا: ”فَاضْرِبُوهُنَّ ضَرْبًا غَيْرَ مَبْرُوحٍ“ ”انہیں سخت نہ مارو“ یعنی جس سے چوٹ آئے یا خون ہے۔ [البخاری ترجمۃ الباب: باب ما یُکرہ من ضرب النساء، صحیح مسلم ج: ۱۴۷ (۱۲۱۸)]

{9}: مسئلہ حل نہ ہونے کی صورت میں دو قرہمی رشتہ داروں کے ذریعے حل کرنے کی کوشش کا حکم:

فرمان الہی ہے: ﴿وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا حَبِيرًا﴾ [النساء 35] اور اگر تمہیں ان دونوں میں مخالفت کا خطرہ ہو جائے تو اس مرد کے خاندان سے ایک اور اس عورت کے خاندان سے ایک منصف بھیج دو، اگر وہ دونوں اصلاح کا ارادہ کر لیں تو اللہ تعالیٰ ان کے درمیان اتفاق پیدا فرمائے گا، یقیناً اللہ تعالیٰ کامل علم والا اور خوب خبر رکھنے والا ہے۔“

کیا کوئی عقل مند انسان ان دونوں قوانین میں سے ربانی قانون کو حقوقی مردوزن کا محافظ اور اسمبلی کے پاس کردہ قانون کو عائلی معاملات میں بیرونی مداخلت اور مردانہ حقوق پر ڈاکہ تسلیم نہیں کرے گا؟! اللہ کے لیے!! ”قانون بنانے“ کی غلطی سے تو بہ کر کے ”محمد رسول اللہ ﷺ“ پر نازل شدہ قانون الہی کو نافذ کریں۔ یقین رکھیے کہ اسی میں اخروی نجات کے علاوہ ہمارے تمام دنیاوی مسائل کا حل بھی موجود ہے۔